

Website:- www.dipronline.org

email:- projjn@rediffmail.com,

राजस्थान सरकार

सूचना एवं जनसम्पर्क कार्यालय, झुंझुनू

पेयजल एवं विद्युत आपूर्ति को चुनौती के रूप में स्वीकार करें

- गुप्ता

झुंझुनू, 12 अप्रैल: जिला कलेक्टर आलोक गुप्ता ने जलदाय एवं विद्युत निगम के अधिकारियों से कहा है कि वे गर्मी के मौसम में पेयजल और विद्युत आपूर्ति को चुनौती के रूप में स्वीकार करते हुए इन व्यवस्थाओं को चुस्त-दुरूस्त बनाये रखने पर विशेष रूप से ध्यान दें और पेयजल स्रोतों के बकाया विद्युत कनेक्शन भी एक सप्ताह में जारी करके सूचना भिजवाएं। उन्होंने कहा कि गर्मी के मौसम में जितनी आवश्यकता पानी की है उतनी ही जरूरत बिजली की भी है। वे सोमवार को यहां कलेक्ट्रेट सभा भवन में बिजली-पानी एवं मौसमी बीमारियों की साप्ताहिक समीक्षा बैठक में बोल रहे थे।

उन्होंने कहा कि खेतड़ी क्षेत्र में पेयजल पर विशेष ध्यान दिया जाना चाहिए और जहां कहीं भी टैंकर से पेयजल आपूर्ति करने की आवश्यकता महसूस हो वहां यह व्यवस्था तत्काल लागू की जानी चाहिए। उन्होंने परीक्षाओं के दौरान ग्रामीण क्षेत्र में भी पर्याप्त मात्रा में विद्युत आपूर्ति सुनिश्चित करने के निर्देश निगम के अधिकारियों को दिये हैं। उन्होंने कहा कि निगम के सभी अधिकारी अपने मोबाइल को हमेशा चालू रखें। उन्होंने जिला प्रमुख एवं विधायकों द्वारा पेयजल से संबंधित की गई शिकायतों का निस्तारण अविलम्ब करने के निर्देश दिये हैं। खेतड़ी क्षेत्र में आये दिन पानी की समस्या को लेकर ग्रामीणों द्वारा सड़क मार्ग जाम किये जा रहे हैं, जो चिन्तनीय है। मौसमी बीमारियों की समीक्षा के दौरान भी दवाओं की उपलब्धता बनाये रखने और बर्फ फैक्ट्रियों के नमूने लिये जाने की हिदायत चिकित्सा विभाग को दी है। उन्होंने शहर में बनी हुई प्याऊओं व टंकियों की सफाई कराने के निर्देश भी दिये हैं। उन्होंने स्वजल धारा योजना में स्वीकृत योजनाओं की प्रगति की समीक्षा भी की। उन्होंने नगरीय क्षेत्र में अकाल राहत कार्य चालू करवाने की जानकारी भी दी।

जिला कलेक्टर एवं अपर कलेक्टर ने स्वीकृत नलकूप, हैण्डपम्प एवं खराब पड़े हैण्डम्पों के मरम्मत करने संबंधी अभियान की समीक्षा भी की। अपर कलेक्टर के.एल. मीणा ने चिकित्सा विभाग के अधिकारियों से कहा है कि वे चिकित्सकों एवं चिकित्सा कर्मियों का ड्यूटी मुख्यालय पर रहना सुनिश्चित करें। जो कार्मिक ड्यूटी मुख्यालय पर नहीं रहते हैं, उनके बारे में प्रशासन को अवगत कराया जाये। बैठक में बिजली, पानी, चिकित्सा, कृषि,

पशुपालन व नगर परिषद तथा जिला परिषद के ए.सी.ओ. सहित अन्य विभागीय अधिकारी भी उपस्थित थे।

बाट-माप सत्यापन शिविरों का आयोजन

झुंझुनू, 12 अप्रैल: जिला उद्योग केन्द्र की ओर से चार स्थानों पर बाट व माप का पुनः सत्यापन करने के लिए शिविरों का आयोजन किया जायेगा। उद्योग केन्द्र के सहायक नियंत्रक मनीराम ने बताया कि 13 अप्रैल से 17 अप्रैल तक मुकुन्दगढ़ मण्डी में, 18 अप्रैल को खिरोड़ में, 19 को परसरामपुरा में और 20 अप्रैल से 24 अप्रैल तक नवलगढ़ में वहां के व्यापारियों के बाट व माप का सत्यापन करने के लिए शिविर लगाये जाएंगे।

एक साल के गेहूं का उप आवंटन जारी

झुंझुनू, 12 अप्रैल: जिला रसद अधिकारी हरभजन सिंह ने एक आदेश जारी कर खाद्य नागरिक आपूर्ति विभाग से प्राप्त गेहूं का उप आवंटन किया है। उन्होंने बताया कि सरकार द्वारा माह अप्रैल से आगामी मार्च 2011 तक के लिए बी.पी.एल. एवं अंत्योदय योजना के तहत पंचायत समिति वार गेहूं का आवंटन किया गया है। आदेशानुसार जिले में 25 हजार 804 बी.पी.एल. परिवार और 12 हजार 314 अंत्योदय राशन कार्ड धारी हैं। जिले के सभी बी.पी.एल. परिवारों को प्रति माह 32.05 मै. टन गेहूं का उप आवंटन किया गया है, जबकि अंत्योदय परिवारों को 54.88 मै. टन गेहूं आवंटित किया गया है। बी.पी.एल. एवं अंत्योदय परिवारों को गेहूं प्रति राशन कार्ड के हिसाब से हर माह उपलब्ध कराया जायेगा। इसके लिए सभी सम्बन्धित प्रवर्तन निरीक्षकों को निर्देशित किया गया है।

उचित मूल्य की दुकानों के लिए आवेदन पत्र आमंत्रित

झुंझुनू, 12 अप्रैल: जिले में उचित मूल्य की दुकानों के लिए रिक्त एवं अतिरिक्त तथा नव सृजित दुकानों के लिए रसद विभाग द्वारा आवेदन पत्र तहसीलवार आमंत्रित किये गये हैं। जिला रसद अधिकारी हरभजन सिंह ने बताया कि झुंझुनू तहसील के लिए 22, चिड़ावा के लिए 16, खेतड़ी के लिए 15, बुहाना के लिए 20, उदयपुरवाटी के लिए 13 और नवलगढ़ के लिए 16 उचित मूल्य की दुकानों के लिए आवेदन पत्र आमंत्रित किये गये हैं। उन्होंने बताया कि इन दुकानों के लिए अनुसूचित जाति, जनजाति, अन्य पिछड़ा वर्ग व सामान्य वर्ग की दुकानों का निर्धारण लॉटरी द्वारा कर दिया गया है। उन्होंने बताया कि उचित मूल्य की दुकान आवंटन के लिए पूर्व में प्राप्त सभी आवेदन पत्र खाद्य विभाग द्वारा निरस्त कर दिये

गये हैं। विस्तृत जानकारी के लिए रसद कार्यालय में कार्य दिवस के दिन जानकारी प्राप्त की जा सकती है।

सेना भर्ती परीक्षा 25 अप्रैल को सीकर व जोधपुर में

झुंझुनू, 12 अप्रैल: सेना भर्ती कार्यालय झुंझुनू द्वारा सीकर जिले के खेल स्टेडियम में सेना भर्ती के दौरान सैनिक सामान्य पद के जो अभ्यर्थी ग्राउण्ड फिट व हॉस्पिटल द्वारा फिट घोषित किये गये हैं, उनकी लिखित परीक्षा (सामान्य पद के लिए) आगामी 25 अप्रैल को जिला खेल स्टेडियम सीकर में आयोजित की जायेगी। इन अभ्यर्थियों को प्रवेश पत्र 24 अप्रैल को प्रातः 7 बजे सीकर के जिला खेल स्टेडियम में वितरित किये जाएंगे।

भर्ती निदेशक कर्नल ए.एस. राठौड़ ने बताया कि सैनिक क्लर्क व एस.के.टी. और सैनिक तकनीकी पदों के अभ्यर्थी भी जो ग्राउण्ड फिट व हॉस्पिटल द्वारा फिट घोषित किये गये हैं, उनकी लिखित परीक्षा भी 25 अप्रैल को जोधपुर में शिकारगढ़ नैनो की ढाड़ी आरटलरी रेजिमेन्ट में ली जायेगी। इन अभ्यर्थियों को भी प्रवेश पत्र 24 अप्रैल को जोधपुर में ही प्रातः 7 बजे शिकारगढ़ नैनो की ढाड़ी आरटलरी रेजिमेन्ट में दिये जाएंगे। सैनिक नर्सिंग सहायक पदों के अभ्यर्थी जो ग्राउण्ड फिट व हॉस्पिटल द्वारा फिट घोषित किये गये हैं उनकी लिखित परीक्षा बाद में ली जायेगी तथा तिथि से भी बाद में अवगत कराया जायेगा।

25 राजीव गांधी सेवा केन्द्रों के निर्माण के लिए ढाई करोड़ रुपये स्वीकृत

झुंझुनू, 12 अप्रैल: जिला कलेक्टर आलोक गुप्ता ने महात्मा गांधी राष्ट्रीय ग्रामीण रोजगार गारण्टी योजना के तहत जिले की नवलगढ़ पंचायत समिति की आठ व चिड़ावा की 17 ग्राम पंचायतों में राजीव गांधी सेवा केन्द्रों का निर्माण कराने के लिए ढाई करोड़ रुपये स्वीकृत किये हैं। उन्होंने बताया कि नवलगढ़ पंचायत समिति में बाय, कोलसिया, घोड़ीवार खुर्द, तोगड़ा कलां, डूमरा, बड़वासी, कुमावास और जेजूसर में और चिड़ावा पंचायत समिति के तिगियास, बजावा, धतरवाला, लाम्बा, बुडानियां, बदनगढ़, नरहड, ओजटू, नारी, बरक्तावरपुरा, सारी, केहरपुरा कलां, किशोरपुरा, भुकाना, किठाना, गिडानियां और भडौन्दा कलां में राजीव गांधी सेवा केन्द्रों का निर्माण करवाया जायेगा। प्रत्येक राजीव गांधी सेवा केन्द्र पर 10 लाख रुपये खर्च किये जाएंगे। जिसमें एक लाख रुपये मजदूरी पेटे और 9 लाख रुपये सामग्री पेटे खर्च किये जाएंगे।

पेयजल प्याऊ की सफाई कराने के निर्देश

झुंझुनू, 12 अप्रैल: नगर परिषद आयुक्त श्रवण कुमार ने मौसमी बीमारियों को ध्यान में रखते हुए और उनकी रोकथाम के लिए जिला मुख्यालय पर संचालित सार्वजनिक एवं निजी प्याऊओं में समुचित साफ-सफाई करने के निर्देश प्याऊ संचालकों को दिये हैं। उन्होंने प्याऊ संचालकों को कहा है कि इन प्याऊओं में शुद्ध पानी की आपूर्ति करवाने के लिए ब्लिचिंग पाउडर आदि का इस्तेमाल करें। निरीक्षण के दौरान अगर प्याऊ में अशुद्ध पानी पाया गया तो सम्बन्धित के विरुद्ध कानूनी कार्रवाई अमल में लाई जायेगी।

विकलांगों को उपकरणों का वितरण 15 अप्रैल को डाईट में

झुंझुनू, 12 अप्रैल: सर्व शिक्षा अभियान की ओर से विशेष आवश्यकता वाले विकलांग बालक-बालिकाओं को ट्राई साईकिल, व्हील चेयर, बैशाखी, श्रवण यंत्र आदि का वितरण आगामी 15 अप्रैल को प्रातः 10 बजे डाईट कार्यालय में किया जायेगा। जिला परियोजना समन्वयक रामावतार लाटा ने बताया कि गत 8 दिसम्बर को डाईट परिसर झुंझुनू तथा 9 दिसम्बर 2009 को अक्षय प्रतिष्ठान चिड़ावा में आयोजित विकलांग शिविर में जिन बालक-बालिकाओं को ऐलिम्को कानपुर के विशेषज्ञ चिकित्सकों ने जांच के पश्चात अंग व उपकरण उपलब्ध कराने के लिए लाल व पीले रंग की पर्चियां दी थी वे छात्र-छात्राएं अपने अभिभावकों के साथ अंग एवं उपकरण प्राप्त करने के लिए 15 अप्रैल को जिला मुख्यालय स्थित डाईट में निर्धारित समय पर पहुंचकर अपने उपकरण प्राप्त कर लें। उन्होंने बताया कि चयनित विकलांग बालक-बालिकाओं एवं उनके अभिभावकों को नियमानुसार आने-जाने का किराया भी दिया जायेगा, लेकिन उपकरण को ले जाने की व्यवस्था अभिभावकों को अपने स्तर पर करनी होगी जिसके लिए कोई राशि देय नहीं होगी।

चिकित्सकों एवं चिकित्सा कर्मियों को मुख्यालय पर रहने के निर्देश

झुंझुनू, 12 अप्रैल: मुख्य चिकित्सा एवं स्वास्थ्य अधिकारी डॉ. आर.बी. सिंह ने जिले के सभी ब्लॉक मुख्य चिकित्सा एवं स्वास्थ्य अधिकारियों तथा सभी अस्पतलों के चिकित्सा अधिकारियों व सी.एच.सी. के प्रभारियों से कहा है कि वे अपने अधीनस्थ चिकित्सकों, नर्सिंग कर्मियों तथा ए.एन.एम. को ड्यूटी मुख्यालय पर रहने के लिए पाबन्द करने के निर्देश जारी किये हैं। उन्होंने कहा है कि जो चिकित्सक एवं चिकित्सा कर्मी ड्यूटी मुख्यालय पर नहीं रह रहे हैं, उनके माह अप्रैल के वेतन से मकान भत्ता व ग्रामीण भत्तों में कटौती कर दी जाये और ऐसे चिकित्सकों एवं कार्मिकों की सूची विभाग व प्रशासन को भिजवाई जाये ताकि उनके विरुद्ध राजकीय सेवा नियमों के तहत कार्रवाई अमल में लाई जा सकें।

लालपुर के संस्था संचालक ने अर्द्धवार्षिक परीक्षा की उत्तर पुस्तिकाएं रद्दी में बेच डाली

- मीणा

झुंझुनू, 12 अप्रैल: अपर कलेक्टर के.एल. मीणा द्वारा सोमवार को लालपुर गांव के संजय पब्लिक उच्च माध्यमिक विद्यालय का निरीक्षण करने पर संस्थापक होशियार सिंह ने बताया कि उन्होंने इस वर्ष अर्द्धवार्षिक परीक्षा कक्षा 10 व 12 की उत्तर पुस्तिकाएं नीलाम करके रद्दी में बेच दी हैं और उन्होंने माध्यमिक शिक्षा बोर्ड को विद्यार्थियों के नम्बर भी नहीं भिजवाए हैं।

अपर कलेक्टर ने बताया कि जांच के दौरान विद्यालय का रिकॉर्ड नहीं पाया गया और यह विद्यालय दो पक्के कमरों व तीन टिन शैड तथा तीन ही छपर में कक्षा 8 से 12 तक के बच्चों की पढ़ाई करना बताया गया है। संस्था प्रधान के अनुसार विद्यालय में 10-12 शिक्षकों का स्टॉफ बताया गया है। संस्था प्रधान के अनुसार 10 वीं कक्षा में 81 व 12 वीं कक्षा में 64 विद्यार्थी इस वर्ष अध्ययनरत बताये गये हैं। संस्था प्रधान ने पुराने 9 वीं 10 वीं व 11 वीं के छात्रों का कोई रिकॉर्ड उपलब्ध होना नहीं बताया है। अपर कलेक्टर ने इस विद्यालय के रजिस्टर आदि को जांच के लिए जब्त किया है।

अपर कलेक्टर ने बताया कि 9 अप्रैल को ही मण्डूला स्थित मदर टैरेसा उच्च माध्यमिक विद्यालय के बारे में नायब तहसीलदार द्वारा जांच करने पर पाया गया कि इस गांव में इस नाम का कोई भी विद्यालय संचालित नहीं हो रहा है। मदर इण्डिया के नाम से एक विद्यालय हरिराम बिजारणियां चला रहा है और अब इस विद्यालय को बिजू मांडिया संचालित कर रहा है। ऐसा ही एक विद्यालय नवलगढ़ में भी तहसीलदार की जांच में आया है। वहां के तहसीलदार द्वारा 9 अप्रैल को मदर टैरेसा उच्च माध्यमिक विद्यालय (नवलगढ़) का निरीक्षण करने पर वहां भी 10 वीं व 12 वीं कक्षाओं का रिकॉर्ड नहीं मिला है। विद्यालय का संस्था संचालक भी जांच के दौरान उपस्थित नहीं मिला और जब उससे विद्यालय में आने के लिए कहा गया तो उसने एक घण्टे बाद विद्यालय में आने की बात कही, लेकिन वह इस अवधि में भी विद्यालय में उपस्थित नहीं हुआ तथा ना ही उसने विद्यालय का रिकॉर्ड उपलब्ध कराने में प्रशासन के अधिकारियों को सहयोग किया।

चिड़ावा के उपखण्ड अधिकारी नारायण सिंह शेषमा द्वारा भी चिड़ावा स्थित राजस्थान विद्या मंदिर उच्च माध्यमिक विद्यालय का निरीक्षण किया गया तो वहां भी अनेक अनियमितताएं पाई गईं। इस विद्यालय में अन्य विद्यालयों से प्रवेश करने वाले छात्रों की टी.सी. संदेहास्पद पाई गई हैं और 10 वीं तथा 12 वीं कक्षा में प्रवेश करने वाले विद्यार्थियों

के आवेदन पत्रों पर ना तो विद्यार्थियों के और ना ही अभिभावकों के तथा ना ही संस्था प्रधान के हस्ताक्षर पाये गये हैं। जिनकी गहनता से जांच की जा रही है। उन्होंने बताया कि जिले में ऐसे अनेक विद्यालय शक के दायरे में हैं जिनकी जांच प्रशासन के अधिकारियों द्वारा करवाई जा रही है।
